

బొమ్మ వెనక బొరుసు

ఆ విషయం నేను నమ్మలేదు.

ఒకరు —

నాజుగ్గా, రివటలా, నాగరికత మహారణ్యంలో దట్టమైన నీడల చాటున పెరిగిన మొక్కలా సన్నగా, తెల్లగా; కాంతిరేఖవైపు, కొత్త లోకాలవైపు, అందమైన కలలవైపు వొంగిన చూపులో మత్తుగా, మనోహరంగా వుండి, పల్పటి అల్పమైన పెదాలవెనక స్పష్టమైన, సంస్కారపూరితమైన ఉచ్చారణతో కంఠాన్ని మీటగల యువతి.

మరొకరు —

మొద్దుగా, మోటుగా, పరిస్థితుల రాతి నేలలో మొలిచి గిడసబారిపోయిన మొక్కలా, పొట్టిగా; అచ్చాదనలేని ఆకాశంకింద ఎండలో, గాలిలో పుష్టిగా, నల్లగా పెరిగి; భయం భయంగా, మధ్యమధ్య కుతూహలంగా, మరీ వినయంగా జారే చూపులు గలిగి; ఒకదానికొకటి అంటుకుపోయి ముద్దముద్దలుగా, కలగా పులగంగా కలిసిపోయిన మాటల్ని శృతిపోయిన కంఠంలోంచి అసహ్యంగా పలికే అమ్మాయి.

వాళ్ళిద్దరూ అక్కచెల్లెళ్ళని చెప్పే నమ్మకం కలగడంలేదు. ఒకరిపక్క ఒకరు నుంచొని, ఒకరితో ఒకరు నన్నిహితుల్లా మాట్లాడుకుంటున్నా ఎందుకో వాళ్ళిద్దరిమధ్యా అస్పష్టంగా ఎంతో తేడా కనిపిస్తూనే ఉంది. సీనిమాకి నాటకానికి మధ్య, డ్రాయింగుకి ఫోటోకి మధ్య, సంఘటనకి కథకి మధ్య వున్న భేదమే వాళ్ళమధ్యా వుంది. ఎంత ఏకత్వం గురించి ప్రయత్నించినా ఆ మధ్య భిన్నత్వం సున్నితంగా కనిపిస్తూనే వుంది.

అందుకే నాకు నమ్మకం కలగడంలేదు.

ఇది వట్టించుకోవలసిన విషయం కాకపోయినా కుతూహలాన్ని అణచుకోలేక పోతున్నాను.

హాస్పిటల్లో హాస్ సర్జన్ గా పనిచేస్తున్న ఓ మిత్రుడి గురించని వెళ్ళాను. అక్కడకు వెళ్ళేసరికి యీ సంఘటన—

నాజుగ్గా వున్న అమ్మాయి తండ్రికి ఏక్సిడెంట్ అయితే హాస్పిటల్లో చేర్పించారట. రక్తంపోతే ఎక్కించాల్సివచ్చి రక్తసంబంధం వున్నవాళ్ళెవరి నైనా పట్టుకురమ్మంటే ఆ పొట్టి అమ్మాయిని తీసుకొచ్చిందట.

“మా చెల్లెలు రక్తం యిస్తుంది. నేను మరీ అర్భకురాల్సి” అంది.

“అవునండీ. నేనే యిద్దామని వొచ్చా. తీసుకోండి” అంది పొట్టి అమ్మాయి.

ఆమె మాటతీరుకూ, ఈమె మాటతీరుకూ చాలా తేడా వుంది. మరోసారి పరీక్షగా యిద్దర్నీ చూశాను. పోలికలేవు.

ఆ విషయం అంతగా వట్టించుకునే వాడేకాను. అయితే ఆమె ప్రభుత్వ హాస్పిటల్స్ తీరు తెన్నుల గురించి, డాక్టర్లూ. నర్సుల బాధ్యతారహితమైన ధోరణిగురించి ఆవేశపూరితంగా పావుగంటసేపు అనర్గళంగా మాట్లాడేసరికి ఆమె వునికిని ప్రత్యేకంగా గుర్తించాల్సి వచ్చింది. కొంత ఉత్సకత ఏర్పడింది.

కుతూహలంతో యిద్దర్నీ పరీక్షించాను. కావాలని అవీ యివీ అడిగాను.

నాజుగ్గా వున్న అమ్మాయి పేరు పరిమళ అట.

సంభాషణ మధ్యలో ఆమె వేసిన ఇంగ్లీషు ముక్కల్నిబట్టి ఆమె చదువు కున్నట్టే అనిపిస్తోంది. నాజుకైన తిళ్ళుమూలంగా రక్తం చేరని తీగ శరీరం ఆమెది. ఇబ్బంది లేకుండా పెన్సిలునో, పెన్నునో మాత్రమే పట్టుకోగలిగే సన్నటి వేళ్ళు, బరువు మోయలేని సన్నపాటి మెడలో ఒకేఒక లాకెట్టు, వజ్రాల మీద యావనానికి కొలబద్దగా వుండాల్సిన చీర మడతలు అంతగాలేని వాయిలుచీర పవిట. కాలాన్ని నాగరికత తాళ్ళతో నాజుగ్గా ముడేసికట్టిన రిస్సువాచీ, కొంత శృంగారమూ, మరికొంత అందమూ కలిపి రాసుకున్న

గోరింటాకు గోళ్ళు. ఆమెను మొత్తంగా పోల్చుకోవాలంటే—ఆమె ఒక సన్నజాజి మొగ్గ.

రెండో అమ్మాయి పేరు తెలుసుకోలేదు. ఆమెకు అందంలేదు. వయసు వుంది. పదికిలోల బియ్యం సంచినీ ఆయాసం లేకుండా ఎడమచేత్తో ఎత్తి మొయ్యగల ఆరోగ్యం వుంది. ఆమె ఒంటిమీద నాగరికతను ప్రకటించుకోవడానికి ఆమె పడేపాట్లకు గుర్తులున్నాయి. నల్లని ముఖంమీద బొల్లిలా స్పష్టంగా కనిపించే పొడరు ఎబ్బెట్టుగా వుంది. కళ్ళు పెద్దవి. ఆ మధ్య గుడ్డుకూడా పెద్దవే. కలలు కనడమూ, ఆలోచనల్లోకి ఎగరడమూ అంతగా చేతకావనిపించే మందమైన చురుకులేని చూపులు. పెదాలమీద విరుచుకుపడ్డ ఎత్తుపళ్ళు, పొట్టి వల్ల నేలను తాకే చీరకుచ్చిళ్ళలో మరీ బుట్టబొమ్మలా అనిపించే ఆకారం—వరిమళను ఒక సన్నజాజి మొగ్గగా పోల్చినప్పుడు ఈమె ఒక బొండుమల్లి.

డాక్టరు మిత్రుడితో పరమళ యింకా వాదిస్తూనే వుంది.

“ఇలా మేమే రక్తం యిచ్చుకొంటుంటే యిక “బ్లడ్ బేంక్” వుండి వయోజనం ఏమిటి? పలుకుబడి వున్నవాళ్ళనీ, రాజకీయ నాయకులనీ అయితే బయటినించి తెచ్చుకోమనేవారా? సామాన్యజనానికి ఉపయోగంలేని యివన్నీ ఎందుకు? ప్రజలంటే కేవలం పలుకుబడిగలవారూ, పదవిలో వున్నవారూనా?”

ఎంత కోపం ఆమె ముఖంలో!

ఎంత కసి ఆ మాటల్లో!!

చదువుకున్న అమ్మాయిలాగానే వుంది. బహుశా ఏ పాలిటిక్సు గ్రూపులో తీసుకుని చదువుకుని వుండాలి. ఆమె మాటల్లో ఎక్కడైనా కాస్తంత ఇంగువ వాసనగానీ, వుల్లి వాసనగానీ, కిరసనాయిలు వాసనగానీ లేదు. అంతా రాజకీయ వాసనే. పాలిటిక్స్ చదివేవారికి చొరవా, ధైర్యమూ ఎక్కువగా వుంటాయి కాబోలు! అదే ఏ చరిత్రో, సైన్సో, జాగ్రఫీయో, కళలో, మరోటో నేర్చినవాళ్ళకు యింత తెగింపు వుండదు. దానికితోడు వాళ్ళభాషే వేరు. ప్రభుత్వానికి కొన్ని పడికట్టుపదాలూ, దాన్ని విమర్శించేవారికి కొన్ని పడికట్టు పదాలూ ప్రత్యేకంగా వుంటాయి. ఇరువార్గాలవారూ తరచు విచ్చలవిడిగా రాళ్ళల్లా ఆ మాటల్ని విసురుకొంటూనే వుంటారు.

అభ్యుదయం, ప్రగతి, ద్యేయం, అభివృద్ధి పథం, ప్రజలందరికీ, దేశ శ్రేయస్సు, కలిసికట్టువంటి రాళ్ళు ప్రభుత్వం దగ్గరా ; పీడిత జనావళి, ఆకలి, విప్లవం, అన్నార్తులు, జనత, శ్రామిక శక్తివంటి రాళ్ళు ప్రభుత్వేతర వర్గాల దగ్గరా గుట్టలు గుట్టలుగా వుంటాయి.

ఆ రాళ్ళల్లోంచి కొన్నిటిని పరిమళ ఏరుకొచ్చినట్టే అనిపించింది !

జిల్లా హెడ్ క్వార్టర్లు ఆసుపత్రిలో బ్లడ్ బేంక్ వున్నా పెద్ద పెద్ద సిటీలలో వున్నట్టుగా “రక్తనిధులు” నిలవ అంతగా యిక్కడ వుండవనిన్నీ. రక్తాన్ని నిలువచేసే సౌకర్యాలు తగినంతగా లేక ఎప్పటికప్పుడు రోగికి అవసరమైన రక్తాన్ని అతని బంధువుల వద్దనుంచే తీసుకోవడం జరుగుతుందనిన్నీ ఆమెను నమ్మించడానికి మా మిత్రుడు చాలా యిబ్బంది పడ్డాడు.

సాధారణంగా ఆడవాళ్ళు ఏ విషయాన్నయినా యిట్టే నమ్మేస్తారు. ఒక వేళ మొదట్లోనే వారికి అనుమానంగాని వస్తే — యిక ఎంత గింజుకు చచ్చినా వాళ్ళచేత నమ్మింపజేయడం సాధ్యంగాదు.

“సరేలెండి. ఇప్పుడి గొడవంతా దేనికిగాని మా చెల్లెల్ని పట్టుకొచ్చాను. అది రక్తం యిస్తుంది. దాని రక్తం పనికొస్తుందేమో చూడండి” అంది ఆమె. ఆ మాటల్నిబట్టే ఆమె ఎంతగా నమ్మిందో తెలుస్తూనే వుంది :

మగాళ్ళలాగ ఆడాళ్ళు మొండిపట్టు పట్టరు. పరిస్థితులతో రాజీపడడం, ఓటమిని ఒప్పుకోవడం పుట్టుకతోవచ్చిన కవచకుండలాలు వారికి.

ఆ పొట్టి అమ్మాయి రక్తం పరీక్షించి సరిపోతుందని తేల్చాడు మిత్రుడు. రక్తం యిచ్చేముందు ఆ అమ్మాయి ముఖంలో దిగులు, భయం పలచపలచగా కనిపించాయి నాకు. పరిమళవైపు ఆ అమ్మాయి చూసిన చూపు, కొత్తగా బళ్ళో వేసిన కుర్రాడు క్లాసులోకి వెళ్ళేముందు చూసిన చూపులా వుంది. కొత్త వాతావరణంలోని బెరుకూ, ఏమిటో కోల్పోతున్నామన్న దిగులూ వుంది. ఇంకా ఆ కళ్ళల్లో గతిలేక శరీరం అమ్ముకున్న ఆడదానిమీద సంఘం పోకస్ చేసిన చూపుల మధ్య చిక్కుకుపోయి సిగ్గునే బట్టగా కప్పుకున్న అసహాయత వుంది. అదివున్నా లేకపోయినా ఆ భావమే నాకు అనిపించింది.

మొదటినించి వాళ్ళిద్దరూ అక్కచెల్లెళ్ళు కాదన్న భావమే స్థిరపడిపోయి ప్రతి చర్యకూ విపరీతార్థాల్ని తీస్తోంది మనసు.

మళ్ళీ చెపుతున్నాను వాళ్ళిద్దరూ అక్కచెల్లెళ్ళలా నాకు కనిపించడం లేదు.

రక్తం యిచ్చి లేచి కూర్చున్నాక "నాగమ్మా! టీ తీసుకుంటావా. తెప్పిస్తాను" అంది పరిమళ.

అయితే ఆ పొట్టి అమ్మాయి పేరు నాగమ్మ అన్నమాట!

పరిమళ చెల్లెలు నాగమ్మ !!

ఎబ్బెట్టుగానూ, వింతగానూ వుంది, నిజమే.

ఎన్నిలేవు లోకంలో వింతలు!

ఆంధ్ర రాజధానీ నగరంలో గాలీ, వెలుతురూ ఉచితంగా ధారాశంగా లభించేచోట రాజకీయ నాయకుడి హుందా అంతటి తీవ్రంగా దర్పంగా, వారి భార్యగారంతటి అందంగా ఆకర్షణీయంగా, సభల్లో వారి హృదయమంత విశాలంగా ఉన్నంతగా కట్టిన కాంక్రీటు భవనాల సంజీవరెడ్డినగర్ కాలనీ పక్కనే దానికి అనుకుని అతి బీదగా ఒదిగొదిగి కుక్కచింపిన విస్తరిలా, పైకప్పు తాటాకుల్ని అటు ఎండా, ఇటు వానా, మరోవైపు గాలీ కలిసి కకావికలు చేసిన పూరిళ్ళ బాపూనగర్ వుండడం వింటే అనుకుంటే—

దక్షిణాది ధాన్యాగారంగా, భారతదేశానికి అన్నపూర్ణగా పేరొందిన ఆంధ్రదేశంలో మూడోవంతు జనాభా మూడు పూటలా తృప్తిగా తినడానికి తిండిలేక ఆర్థిక లికో జీవిక వెళ్ళబోసుకోవడం వింటే అనుకుంటే.

పరిమళ చెల్లెలు నాగమ్మ కూడా వింటే.

రక్తం యిచ్చిన తర్వాత నాగమ్మ, ఆ రక్తం తీసిన సీసావైపు కొద్ది షణాలు తదేకంగా చూసింది. ఆ తర్వాత కూడా మాటిమాటికి ఆ సీసావైపు చూస్తూనే వుంది. రక్తం తీయడంవల్ల గాబోలు ఆమె ముఖం అలసటగావుంది. దిగులుగా వుంది. కాంతిలేని మబ్బుతసంతో నిండివుంది. పొగచూరిన కిరసనాయిలు దీపం బుడ్డిలా వుంది.

తీసిన రక్తం రోగికి ఎక్కించే ప్రయత్నంలో వున్నాడు మిత్రుడు. “బాగా ఆలస్యమవుతుందేమో సాయంకాలం వొచ్చి కలుస్తాలే” అని మిత్రుడు చెప్పినా నేను వచ్చేయలేదు. ఇంటికివెళ్ళి చేసేపనేమీలేదని చెప్పి అతన్ని వార్డు రోకి పంపి. అతని గదిలో మెడికల్ జర్నల్ ఒకటి వుంటే చదువుతూ అక్కడే వుండిపోయాను. ఇదేదో తేల్చుకోనిదే యింటికి కదలాలనిపించలేదు. నాకు. విషయం చిన్నదే అయినా నాపంతం అలాంటిది. విడుపు తక్కువ, పట్టు ఎక్కువ.

రెండుగంటల తర్వాత ఆ అమ్మాయిలు యిద్దరూ కలిసి యింటికి కాబోలు బయలుదేరారు. గేటుదగ్గర రిక్షా బేరమాడారుగాని, బేరం కుదరలేదో ఏమో నడుస్తూనే బయలుదేరారు.

“ఇంటికి వెళ్ళిపోతానోయ్” అని మిత్రుడితో చెప్పి నేనూ వాళ్ళవెనకే బయలుదేరాను.

వాళ్ళు నన్ను చూడలేదు.

వాళ్ళకూ నాకూ మధ్య తగినంత దూరం వుంది. మధ్యమధ్య జనం, బళ్ళు అడ్డొస్తున్నాయి. వాళ్ళని వెంబడిస్తోంటే చిన్నప్పుడు ఆడిన దాగుడు మూతలు జ్ఞాపకానికొస్తున్నాయి! వీధులు సన్నవి. సందులు యిరుకువి. చటుక్కున ఏ సందులోకో మాయమయ్యేవారు. గబగబా వెళ్ళి వెతుక్కోవలసి వచ్చేది. ఈ మధ్యలో తెలిసిన వాళ్ళెవరన్నా కనిపిస్తారేమోనని నా భయం నాది.

వెళ్ళి వెళ్ళి వాళ్ళొకచోట ఆగిపోయారు. అక్కడ గుంపుగా ఓ పదిహేను పాకలు వున్నాయి. వాటిచుట్టూ మూడువేపులా పహారా కాస్తోన్నట్లు సెంట్రీల్లాంటి పటిష్ఠమైన మేడలున్నాయి. ఒకవైపు పురపాలకసంఘం వారి బౌదార్యానికి చిహ్నంగా పబ్లిక్ మరుగుదొడ్లున్నాయి. దాని యివతల దినదిన ప్రవర్తమాన మౌతున్నట్టనిపించే పెంటకుప్ప ఒకటి చచ్చిన కుక్కపిల్లకి, గోచీల్లేని పిల్లకాయలకి ఆశ్రయం యిస్తోంది. కొండల్లాంటి మేడల్లోంచి ప్రవహించి వచ్చి, అన్నీ కలుసుకుని విశాలమైన మురుగునీటి జీవప్రసవంతి ఒకటి ఆ పాకల పక్కగా పోతోంది. అందులో రెండు పందులు పడవల్లా

విహరిస్తున్నాయి. ఒకావిడ కుక్కను వేటాడుతోంది. నోట్లోంచి జారిపోకుండా దేన్నో గట్టిగా కరుచుకుని ఆ కుక్క ఆమెకు అందకుండా దూరంగా పారిపోయింది.

పరిమళ వర్సేలోంచి ఓ నోటుతీసి నాగమ్మకిచ్చింది. అది ఏ నోట్లో స్పష్టంగా కనిపించలేదు. నాగమ్మ తలాడించి వెళ్ళిపోయింది. ఒంటిమీద గజ్జి కురుపుల్లావున్న పాకల్లోకి, చీములా కారుతున్న మురికి కాలువల్ని దాటుకుని నాగమ్మ వెళ్ళిపోయింది.

పరిమళ చీరచెంగుతో ముక్కు మూసుకుని వాతి చేసుకోబోయే దానిలాగ దారిపొడుగునా వుమ్మివూస్తూ ఎవరో తనని తరుముకొస్తున్నట్టు కంగాడుగా అక్కడుంచి వెనక్కి తిరిగివస్తోంది. నేను గబగబా కదిలి ఓ కిళ్ళికొట్టదగ్గర ఆగిపోయాను సోడా తాగేనెపంతో.

సోడాతాగి ఆమెను వెంబడించాలనుకున్నాను గాని ఆమె దగ్గరోని ఓ సందులోకి మళ్ళింది. ఆ సందు మరీ యిరుకుది. గజమున్నర కూడా వెడల్పు వుండదు. అటూ యిటూ గాలి చొరని యిరుకు మేడలు. ఎప్పుడో వూరు యింతగా పెరగని రోజులో కట్టిన మేడలవి.

వెనక్కు తిరిగి వచ్చేశాను.

ఓ గొప్ప విషయాన్ని కనిపెట్టినంత ఆనందంగా వుంది మనస్సు. అందమైన అమ్మాయి ఆడిన అబద్ధపు కొనపట్టుకొని వెళ్తే ఆవలి కొసలో ఎంత స్వార్థం మూటకట్టుకున్నదో తెలుసుకో గలిగానన్న ఆనందం కావచ్చు. నా ఆలోచనలు వాస్తవానికి దగ్గరగానే సంచరిస్తాయి తప్ప కలలో అర్థంలేని వ్యాహ్యోళి జరపవని ఋజువు పర్చుకున్నానన్న సంతృప్తి కావచ్చు. పట్టుదలతో అనుకున్న పని సాధించి తీరగలనన్న ఆత్మవిశ్వాసానికి యిదొక మెట్టుగా నిరూపించుకున్నానన్న సంతోషం కావచ్చు—నా మనస్సు గర్వంతో నిండి పోయింది.

పరిమళమీద చాలా కోపం వచ్చింది నాకు. ఉదయం అంతలా పోట్లాట కొచ్చిందికదా ఇప్పుడామె చేసిందేమిటి? ఇదామె స్వార్థంకాదూ నాగమ్మ తినీ తినకా ఒక్కొక్క రక్త పుబొట్టునే పోగుచేసుకుంటే ఆమె బీదతనాన్ని ఆసతగా

తీసుకుని డబ్బు ఎరచూపి ఆ రక్తాన్ని కొనడం ఏం న్యాయం? పరిమళ మహా అయితే అయిదు రూపాయలకన్నా ఎక్కువ ఇచ్చి వుండదు. అయిదు రూపాయలూ ఖర్చు పెట్టి తిండితింటే పోయిన రక్తం భర్తీ అవుతుందా? ఆ అయిదుతో పేరుమోసిన ఏ ఏదేశీ టానిక్కుకొని వాడినా, పోయిన రక్తంలో అయిదోవంతయినా ఒంటికి పట్టదే ఇది మాత్రం తిమింగలం వేటకాదూ? బీదవాణ్ణి మధ్యతరగతి వాడూ, మధ్యతరగతి వాడిని ధనవంతుడూ, అతన్ని అధికారంలో వున్నవాడూ—ఇలా వేట సాగుతూనే వున్నప్పుడు ఒకరినొకరు ఆడిపోసుకోవడం ఎందుకు? పొద్దున్న పరిమళ మాట్లాడినదానికి, ఆమె ప్రవర్తనకూ ఎక్కడా పొంతనలేదే. పరిమళ కూడా తన స్వార్థానికి ఎదుటివారి బలహీనతను అవకాశంగా తీసుకోలేదా.

నాకిప్పుడు పరిమళ సన్నజాజి మొగ్గలా అనిపించడంలేదు. సన్నగా వున్న ఆమె సాగి సాగి మెలికలు తిరిగిపోతూ జలగలా మారిపోయినట్టు అనిపిస్తోంది.

పరిమళ కనిపిస్తే గట్టిగా దులిపెయ్యాలని అనుకున్నాను. తప్పువేస్తూ తప్పు చెయ్యనివాళ్ళలాగ మాట్లాడడం ఘోరమైన నేరం. మరొకరిని విమర్శించే ముందు మనల్ని మనం ఒకసారి తడుముకుని చూసుకోవడం అవసరం.

పరిమళను కలుద్దామని సాయంకాలం మళ్ళీ హాస్పిటల్ కు వెళ్ళాను. డాక్టరు గురించనివొచ్చి అతని గదిలో కనిపించకపోతే తిరిగి వెళ్ళిపోబోతున్న ఆమెను పిలిచి పలకరించాను. మేడమీది క్లివార్డులోకి వెళ్ళారనీ, ఇప్పుడే వస్తారనీ. కూర్చోమనిచెప్తే ఆమె కూర్చోలేదు. నుంచోనే ఎదురుచూస్తోంది.

“మీరు కాలేజీలో చదువుకొంటున్నారా?”

అవునన్నట్టు తలవూపింది ఆమె.

“పోలిటిక్సు గ్రూపు కాబోలు తీసుకున్నారు.”

ఈసారి కూడా తల వూపింది. ఈ ప్రసంగం ఆమెకు నచ్చినట్టులేదు. ఆమె ముఖంలో అయిష్టత కనిపిస్తూనే వుంది.

“ఉదయం రక్తం యిచ్చిన అమ్మాయి మీ చెల్లెలా? ఆమెను ఎక్కడో చూసినట్టు జాపకం” అన్నాను.

ఆమె ఏమీ మాట్లాడక మరెటో చూస్తోంది.

“ఎక్కడో చూశాను. మావాళ్ళింట్లో ఎప్పుడో పనిచేసినట్టు జ్ఞాపకం.”

అప్పటికీ పరిమళ మాట్లాడలేదు. వెళ్ళిపోదామనిగాబోలు కదిలింది.

ఇంత తాపీగా మాట్లాడితే తెమిలినట్టే.

“చూడండి : నిన్న రక్తం యిచ్చినందుకు మీ చెల్లెలు ఎంత పుచ్చుకుం దేమిటి ? అయిదు రూపాయలా ? పదా ?”

పరిమళ దెబ్బతిన్నట్టు చూసింది. మాట్లాడలేదు.

“అయిదుకన్న ఎక్కువ తీసుకొని వుండదులెండి. అల్పసంతోషులు వాళ్ళు. వాళ్ళ కడుపు కక్కుర్తికి అయిదు రూపాయలే మహా ఎక్కువ ”

ఆమె ఇక నిలుచోలేక వెళ్ళిపోయింది.

నా దగ్గర యింకా చాలా అంబులు మిగిలిపోయాయి. నిన్నటినించీ వాటికి పదును పెట్టుకుంటూ కూర్చున్నాను. అవన్నీ వ్యర్థమైపోయాయే అని నా బాధ.

మిత్రుడువస్తే జరిగినదంతా చెప్పాను. అతను నొచ్చుకున్నాడు.

“పాపం ఆ అమ్మాయికి ఆధారం ఆ తండ్రి వొక్కడే. యింకెవరూ లేరు. మధ్యతరగతి కుటుంబం. ఆ తండ్రి లేకపోతే ఆ అమ్మాయి దిక్కు లేనిదైపోతుంది. ఒంటరిగా సంఘంలో మగాడు బతగ్గలడు కాని ఆడది బతకలేదు. ఈ పరిస్థితులో ఆమె తన తండ్రిని బతికించుకోవడానికి ఏమైనా చెయ్యక తప్పదు. ఇది స్వార్థమే. కాని ఆ పరిస్థితుల్లో నువ్వున్నా అలానే ప్రవర్తిస్తావు.”

నేనేమీ మాట్లాడలేకపోయాను. నా కంతం మూగపోయింది. పరిమళ మళ్ళీ రావొచ్చు. ఆమె ముఖంలోకి చూసే దైర్యం నాకులేదు.

అక్కడనుంచి బయలుదేరాను.

దారిలోనే ఎదురుపడింది పరిమళ. తప్పించుకోలేక ఆమె ముఖంలోకి చూశాను

అప్పుడు ఆమె చూసిన చూపు—వేటగాడిని చూసినట్టు ఆ కళ్ళ బెదురు, పుట్టెడు దైర్యం, తన సిగ్గు వలువల్ని వలిచే దుశ్శాసనుడి బారిన పడినట్టు ఆ కళ్ళల్లో నిస్సహాయత నన్ను సిగ్గుతో పశ్చాత్తాపంతో కాలేపాయి.

ఆమె ఎదుట నేను నిలుచోలేకపోయాను.

(1968)

